

Vince Peresso, Chairperson *tal-Kummissjoni 75 anniversarju*,
jaghti tagħrif dwar hidmet...

Il-Kappillani tal-Parroċċa San Sebastjan

Tqeghid tal-ewwel ġebba tal-Knisja

Hamsa u sebghin sena ilu, Dun Alwiġ Psaila ha l-pussess bhala l-ewwel kappillan tal-parroċċa San Sebastjan f'Hal Qormi. B'hekk ġie attwat id-digriet tal-25 ta' Ottubru ta' Mons. Mauro Caruana, Arcisqof, f'liema digriet l-arcisqof kien habbar it-twaqqif tat-tieni parroċċa ġewwa Hal Qormi. Kien il-5 ta' Jannar 1936, il-vġili tal-Epifanija, meta Dun Alwiġ Psaila ha l-pussess biex il-parroċċa bdiet tiffunzjona. Kien għalhekk li fil-5 ta' Jannar 2011 fil-knisja parrokkjali ġiet iċċelebrata quddiesa solenni li fiha fakkarna s-sitt kappillani li kellha l-parroċċa tul dawn il-hamsa u sebghin sena.

Tajjeb għalhekk li ngibu xi tagħrif dwar dawn il-kappillani.


Dun Alwiġ Psaila (1936-1957)

Dun Alwiġ twieled Hal Tarxien fl-1892 minn familja li kienet tinkludi wkoll żewġ sacerdoti ohra, il-kanonċi Dun Alfred u Dun Ġwanni. Dan tal-ahhar kien ukoll l-ahhar Viċi Parroku tal-Knisja ż-Żgħira ta' San Sebastjan u ta' spiss kien jitlob l-għajjnuna ta' huh Dun Alwiġ biex iqarar fil-knisja ż-żgħira. Mela Dun Alwiġ kien digà midhla tal-inhawwi ta' San Sebastjan qabel l-Isqof hatru kappillan.

Dun Alwiġ mill-ewwel irrealizza li ċ-ċokon tal-Knisja ż-Żgħira kien problema għas-servizz pastorali fil-parroċċa fdata f'idejh. Għalhekk mill-ewwel beda jaħdem biex jibni knisja akbar. Nhar is-17 ta' Jannar tal-1939 ġie ffirmat kuntratt mal-gvern li, permezz tiegħu, il-parroċċa ngħatat medda art kbira fi Triq San Bartilmew għall-



Il-Kappillan Psaila fuq il-lant tax-xoghol waqt il-bini tal-knisja



Dun Alwiġ Psaila


bini ta' knisja ġdida. Il-pjanta originali giet iddisinjata minn Arthur Zammit li dik il-ħabta kien għadu "draughtsman", għalhekk il-pjanta ffirmaha l-Perit Annetto Mifsud Ellul. It-tħammil tal-art inbeda nhar l-4 ta' Frar 1940, waqaf fis-snin tal-gwerra u tqiegħdet l-ewwel ġebbla mill-Mons. Arcisqof Gonzi fis-27 ta' Jannar 1946. Il-parrinijiet ta' din iċ-ċerimonja kienu t-Tabib Frederick Maempel u l-Professur Ġużè Hyzler.

Dun Alwiġ ħa hsieb ukoll l-organizzazzjoni tal-festa titulari. L-ewwel festa ta' San Sebastjan giet iċċelebrata fis-26 ta' Jannar 1936 u mill-1937 bdiet tiġi iċċelebrata fit-tieni Hadd ta' Lulju, iżda mingħajr vara ta' San Sebastjan. Il-vara giet kummissjonata lil George Borg wara konkors. L-iskultur ħadem l-istatwa fl-istudju tiegħu ġewwa Strada San Kristoforu fil-Belt, minn zokk tal-arżnu mixtri mit-Tarzna ta' Malta. L-istatwa lesta, imma għada għuda, twasslet Hal Qormi fit-18 ta' Diċembru 1938. Fis-snin tat-Tieni Gwerra Dinjija jingħad li l-kappillan żamm il-vara fid-dar tiegħu u kien fit-2 ta' Lulju 1944 li l-istatwa, issa indurata minn Toussaint Busuttill taż-Żejtun, twasslet Hal Qormi. Hi nħarġet għall-ewwel darba fil-purċissjoni tal-festa fid-9 ta' Ġunju. Għall-okkażjoni nxtara pedestall li qabel kien jintuża għall-Madonna tal-Grazzja ta' Ħaż-Żabbar u li hu xogħol Mariano Gerada.

Fi żmien Dun Alwiġ kienu saru wkoll żewġ statwi proċessjonali oħra: tad-Duluri u tal-Irxox. L-istatwa tad-Duluri, xogħol tal-kartapesta minn Wistin Camilleri li saret fl-1937, turi lill-Madonna wieqfa. Illum hi miżmuma fil-kripta. Dari kienet toħroġ fil-festa liturgika nhar il-15 ta' Settembru. Statwa importanti oħra hi dik tal-Irxox li bdiet toħroġ fl-1938. Saret mill-kartapesta minn Karmnu Galea, *Il-Qamru*, fuq disinn ta' George Borg, u kienet turi lil Ġesu mqajjem ħiereġ mill-qabar b'żewġ suldati mwerwrin, wiehed kull naħa.

Sadattant fil-parroċċa kienu twaqqfu l-ewwel żewġ fratellanzi: tas-Sagrament (1936) u tad-Duluri (1937). B'hekk dawn kienu l-ewwel żewġ għaqdiet li twaqqfu fil-parroċċa l-ġdida.

Fl-ewwel sena tal-parroċċa Dun Alwiġ beda jamministra s-sagramenti b'mod regolari. Biżżejjed ngħidu li fl-1936 saru 208 magħmudija. Fil-biċċa l-kbira kien ikun il-kappillan li jamministra l-magħmudija lit-trabi ġodda għad li ġieli kien ikun hemm xi sacerdoti oħra delegati. Minn dawn naturalment kien ikun hemm numru ta' trabi li jmutu fi fteit sigħat jew ġranet jew xhur. Minnhom irnexxielna nsibu mat-30 persuna li għadhom ħajjin u għalhekk għalqu 75 sena mal-parroċċa. L-ewwel magħmudija saret fl-istess jum tal-pussess tal-kappillan, jiġifieri fil-5 ta' Jannar. Kien Antonio Galea li tweled fl-1 ta' Jannar 1936 lil



L-ewwel statwa tal-Irxox fil-parroċċa, xogħol ta' Karmnu Galea

Carmela mwielda Saliba u mart Salvu Galea. L-ewwel żwieg seħħ bejn Carmelo Galea u Adriana Mizzi nhar il-21 ta' Jannar 1936, waqt li l-ewwel funeral kien ta' Carmelo Mifsud ta' 84 sena li kien joqgħod f'149 Triq San Sebastjan. Il-festa tal-Ewwel Tqarbina saret f'Mejju 1936 li kienet abbinata mal-festa ta' San Alwigi Conzaga, waqt li l-istess tfal sena wara għamli l-Grizma tal-Isqof amministrata mill-Isqof t'Għawdex Mons. Mikiel Gonzi.

Però, Dun Alwigi Psaila fil-bidu kellu problema oħra kbira bl-influss ta' aktar minn 8600 refuġjat mill-Kottonera fis-snin tal-gwerra. Dan kien ifisser aktar ħidma pastorali. Sabiex jgħinuh ma kellux sacerdoti residenti imma kellu numru ta' sacerdoti, fil-biċċa l-kbira minn Haż-Żebbuġ, li kienu jservu regolari fil-parroċċa tagħna. L-ewwel sacerdot residenti fil-parroċċa kien Dun Gejt Cassar li laħaq sacerdot fl-1940. Kellhom jgħaddu tmienja u għoxrin sena sakemm reġa' kellna sacerdot ieħor mill-parroċċa fil-persuna ta' Dun Ġino Mangion, li kien l-ewwel persuna mgħammda fil-parroċċa San Sebastjan li sar qassis, għalkemm fl-1968 kien ha l-Ordni Sagri Patri George Aquilina. Sadanittant fl-1952, Dun Ġwann Bugeja, sacerdot ġdid mill-Isla ntbagħat Hał Qormi fejn għadu sal-lum jagħti servizzi pastorali.

Nhar l-20 ta' Lulju 1952 kien jum ieħor importanti fil-parrokkat ta' Dun Alwigi meta l-Arcisqof Mons. Mikiel Gonzi fetaħ u bierek il-kripta. L-ewwel quddiesa iżda kienet saret fil-15 ta' Frar 1948 f'dik l-parti fejn illum hemm is-Sala Cauchi u hekk baqgħet issir il-quddies b'mod regolari sat-tberik tal-kripta.

F'dik li hi ħidma pastorali, Dun Alwigi sab digà fil-parroċċa l-oqsma tal-MUSEUM, maskili u femminili, li kienu ilhom jeżistu fil-limiti parokkjali mill-1913 u l-1914 rispettivament. Magħhom issa żdiedu għaqdiet reliġjużi oħrajn, inklużi l-fergħat tal-Azzjoni Kattolika, ix-Xirka tal-Isem Imqaddes t'Alla, iż-Żgħażaġġ Hađdiema Nsara, il-Legjun ta' Marija, il-Lampade *Viventi* u għand is-sorijiet Agostinjani, il-*Figlie di Maria* għax-xebbiet u l-*Crusaders* għat-tfal. Dawn l-aħħar żewġ għaqdiet kienu jattendu fihom xebbiet u tfal miż-żewġ parroċċi. Fl-1956, kien hemm il-bidu ta' Kor Parokkjali li kien magħmul l-aktar minn xebbiet fi ħdan iċ-*Cirkolu Regina Virginum* tal-Azzjoni Kattolika.



L-Arcisqof Mons. Mikiel Gonzi jiftaħ u jbierek il-Kripta nhar l-20 ta' Lulju 1952

Tul il-parrokkat tiegħu, Dun Alwigi ħabbat wiċċu ma' problemi oħra li nimmagina jien li fnewh. Qed nirreferi għall-kwistjoni li nqalgħet dwar l-armar tal-festa li l-Qorti ddeċidiet li jappartjeni lill-parroċċa ta' San Ġorġ minkejja li saru mir-residenti ta' Triq San Bartilmew, Triq il-Vitorja u Triq San Sebastjan, li issa saru parruċċani ta' San Sebastjan. Minkejja li din kienet sentenza tal-Qorti, bosta nies ħaduha kontra l-Kappillan li bdew iqisuh mhux sod wisq fl-argumenti tiegħu. Kwistjoni oħra kienet dwar il-limiti tal-parroċċi

f'Hal Qormi li nqalgħet mal-ftuħ ta' Triq Anici, liema kwistjoni anki spiċċat quddiem il-Vatikan, li qaleb deċiżjoni meħuda mill-Arcisqof Gonzi u qiegħed Triq Anici kollha mal-parroċċa ta' San Ġorġ. L-aħħar problema kienet il-kwistjoni tal-Patrijiet, fejn għadd ta' persuni, fil-biċċa l-kbira minnhom membri tal-każin, talbu li l-parroċċa tingħata f'idejn l-Ordni Dumnikana. Dil-kwistjoni twalet u hraxet tant li, għal disa' snin shaħ, is-Socjeta Filarmonika Pinto ma ħaditx sehem fil-festa ta' San Sebastjan. Dawn kienu kwistjonijiet li ċertament lil Dun Alwiġ inkwetawh bil-kbir, għax kienu jolqtu relazzjonijiet umani. Kien f'dan l-ambjent ta' inkwiet li l-festa ma saritx fl-1956 u l-1957.

Dun Alwiġ Psaila temm il-parrokat tiegħu meta nħatar Monsinjur tal-Katidral fil-31 ta' Ottubru 1957. Huwa miet ta' 78 sena fit-12 ta' Jannar 1971.

Dun Ġuzepp Cauchi (1957-1969)

Dun Ġuzepp tweled il-Belt Valletta fit-23 ta' Frar 1908 minn familja li kienet tinkludi li huħ Dun Salv u oħtu Suor Lidwina, li għadha sal-lum membru tal-Ordni Agostinjana.

F'zghozitu ngħaqad mal-Patrijiet Franġiskani Minuri (ta' Ġiezu) fejn studja sew fil-Palestina kif ukoll f'Ruma. F'daž-żmien ippubblika bl-Ingliż, bil-Malti u bit-Taljan f'għadd ta' rivisti. Ħadem ukoll fost il-Maltin f'Lixandra tal-Eġittu. Ġie lura Malta f'it-żmien qabel it-Tieni Gwera Dinjija u qaleb għal Saċerdot Djoċesan. L-Arcisqof baġħtu bħala Viċi Parroku fil-Parroċċa San Sebastjan fejn qeda dan id-dmir mill-1938 sal-1956.

Mela meta nħatar bħala t-tieni kappillan lill-parroċċa ta' San Sebastjan kien jafha sew, fejn għamel żmien ukoll bħala direttur spiritwali tal-każin tal-banda, li jingħad li kien jifrekwenta spiss. Jekk l-Arcisqof Gonzi haseb li b'Dun Ġuzepp seta' jsolvi l-problemi li nqalgħu fi tmiem il-parrokat ta' Dun Alwiġ, ċertament li l-ħsieb tal-Arcisqof ma rnexxiex, anzi s-sitwazzjoni hraxet aktar. L-oppożizzjoni ħarġet fil-beraħ b'mod qawwi nhar il-pussess ta' Dun Ġuzepp. Inqalgħu incidenti hekk kif il-korteo, li kien jinkludi banda mit-tfal tal-Istitut ta' San Ġuzepp, wasal fejn il-knisja ż-żgħira. Dun Ġuzepp Cauchi, iżda, il-festa reġa' beda jagħmilha minkejja li l-Banda Pinto baqgħet ma tihux sehem. Fl-1961 intlaħaq l-ewwel ftehim meta l-Arcisqof Gonzi baġħat żewġ Patrijiet Kapuċċini sabiex jagħtu servizz pastorali mill-knisja ż-żgħira. Għall-okkażjoni l-Arcisqof Gonzi ntlajaq' b'dimostrazzjoni kbira tul Triq San Sebastjan u anki ġewwa l-Każin Pinto. Il-patrijiet baqgħu jagħtu das-servizz għal madwar seba' snin. Fl-1965 il-problema ġiet solvuta għal kollox u l-Banda Pinto reġgħet bdiet tagħti sehem shiħ fil-festa.

Żmien il-parrokat ta' Dun Ġuzepp Cauchi



Dun Ġuzepp Cauchi

kien ukoll żmien il-Konċilju Vatikan II bir-riformi kbar li ġab miegħu. Dun Ġużepp beda mill-ewwel jattwa dawn ir-riformi billi għamel l-artal mejda fil-kripta u beda jintuża l-vernakular fiċ-ċerimonji liturġiċi kollha. Dun Ġużepp ha seb sabiex il-kripta jforniha b'dak l-armar u l-aċċessorji liturġiċi kollha li kien hemm b'żonn. Twaqqaf uffiċjalment il-Kor Laudate Dominum dirett minn Dun Ġwann Bugeja li bilkant tiegħu beda janima l-quddies u ċerimonji oħra b'mod regolari.

Dun Ġużepp Cauchi ta wkoll importanza lill-festi parrokkjali, ibda mill-festa titolari li mill-ewwel beda jiċċelebra minkejja l-problema li kellu mal-każin tal-banda. Sabiex iċ-ċerimonji jsiru b'aktar kumdità beda juża l-kripta għat-tridijiet u ċerimonji oħra tal-festa għad li l-istatwa titolari u statwi oħra baqgħu joħorgu mill-knisja ż-żgħira. Fl-1961 ordna relikwarju ta' San Sebastjan li nħadem Milan. Ha ħsieb ukoll li ssir statwa għall-festa tal-Madonna tar-Rużarju fl-1967.

Sa mill-1962 beda jkun mgħejjun minn Dun Vincenz Deguara bħala Viċi, waqt li diġà kellu lil Dun Gejt Cassar residenti f'Hal Qormi sa mill-ordinazzjoni tiegħu fl-1940 u lil Dun Ġwann Bugeja li kif rajna ġie Hal Qormi fl-1952. Kien hemm ukoll Dun Alfred Zahra li, għad li ma kienx residenti Hal

Qormi, kien jagħti servizz pastorali fil-parroċċa tagħna b'mod regolari sa mill-1950. Barra minn hekk, Dun Manwel Mallia, residenti fil-parroċċa ta' San Ġorġ, kien iqaddes u jagħti servizz pastorali regolari fil-parroċċa San Sebastjan. Fl-1966 ingħaqad mal-presbiterju ta' San Sebastjan Dun Ġorġ Fenech, li qaddes ta' 64 sena, u li kien inġinier, matematiku u astronomu. Imbagħad fl-31 ta' Marzu 1968 irċieva l-Ordni Sagri Dun Gino Mangion. Din l-ordinazzjoni ta' dan l-ewwel wild tal-parroċċa intlaqgħet b'ferħ kbir mill-parroċċa kollha.



Pussess tal-Kappillan Cauchi



Il-Kappillan Cauchi jmexxi purċissjoni ta' Hadd il-Palm



Grupp ta' abbatini fi żmien il-Kappillan Cauchi


Naturalment il-Kappillan Cauchi ta' importanza kbira lit-tkomplija tal-bini tal-knisja. Għalhekk, f'Marzu 1958, f'it xhur wara l-hatra tiegħu bħala kappillan, reġa' beda x-xogħol li kien ilu wieqaf għal sentejn shaħ. Fi żmien il-Kappillan Cauchi tlestiet il-faċċata, issaqqfet il-korsija u tlestew is-sagristerija, il-kappella tas-sagrament u l-kappelluni, kif ukoll tlestew il-pilastri ċentrali li fuqhom kellha tinbena l-koppla aktar tard.

Fl-1962 kellu jhabbat wiċċu ma' problema mhux mistennija meta talab għal estensjoni tal-art għall-bini taz-zuntier u nstab li l-kuntratt tal-1939 ma ġiex insinwat. Kien bl-intervent tat-Tabib George Hyzler li fis-7 ta' Marzu 1966 sar kuntratt quddiem in-Nutar tal-Gvern, Dr Anthony Attard, li permezz tiegħu l-art ingħatat lill-knisja b'ċens ta' lira fis-sena.

Il-Kappillan Cauchi miet hesrem nhar id-9 ta' Marzu 1969, fl-għomor ta' 61 sena. Kien l-uniku kappillan ta' San Sebastjan li miet meta kien għadu kappillan. Bħalma kien jixraq, il-parroċċa għamlitlu funeral kbir bis-sehem tal-kleru, tal-abbatini, tal-fratellanzi u tal-Banda Pinto.

Dun Vincens Deguara (1969-1988)

It-tielet kappillan hu Dun Vincens Deguara, imwieled f'Rahaġ Ġdid fl-10 ta' April 1932, iżda mrobbi f'Birżebbuġa. Il-vokazzjoni saċerdotali ġietu pjuttost kbir fl-età, tant li beda l-istudju għal saċerdot fl-1953 ta' 21 sena. Sadanittant kien daħal *fitter fit-Tarzna* ta' Malta fl-1947 fejn hadem għal sitt snin shaħ. Kien ordnat saċerdot fis-7 ta' April 1962 u erba' xhur wara Mons. Gonzi bagħtu jaqdi d-dmirijiet ta' Viċi Parroku fil-Parroċċa San Sebastjan, Haġ Qormi. Mal-mewt hesrem tal-Kappillan Cauchi, l-Arċisqof hatru Kappillan u nġhata l-pussess fis-27 ta' April 1969. Did-darba l-għażla kienet popolari ħafna mal-parruċċani.



Mons. Vincens Deguara meta kien Kappillan

Il-kappillan Deguara hu sinonimu mat-tlestija tal-knisja parrokkjali bil-problemi kollha konnessi magħha, bl-ewwel problema tkun it-tishih tal-kripta minħabba xquq li bdew jidhru fil-kolonna u l-ħitan tal-kripta. Din fil-fatt kellha tingħalaq għal sentejn shaħ sakemm sar xogħol ta' tishih fil-kripta qabel jitkompla l-bini tal-knisja. F'dan il-perjodu, minn Diċembru 1970 sa Ġunju 1972, is-servizzi liturġiċi bdew isiru fis-sala tal-iskola primarja waqt li ż-żwiġijiet kienu jsiru fil-Knisja ż-Żgħira.

F'Mejju 1973 reġa' beda x-xogħol tal-bini tal-knisja u għall-okkazzjoni l-Kappillan Deguara għamel purċissjoni bi statwa tal-Kuncizzjoni u quddiesi fil-knisja. Ix-xogħol fil-knisja tkompla b'ritmu regolari sal-1980. F'dan il-perjodu tneħħiet il-gallerija li kienet iddawwar il-knisja, sar ħafna xogħol ta' invjar u fili, tlestew in-navata, il-kor u l-pilastri. Kien jonqos il-koppla li daħal għaliha l-Perit Italo Raniolo li kien jispeċjalizza fuq xogħol


tal-konkrit. Il-Perit Raniolo għamel xi modifiki għall-koppla sabiex tkun l-ehfef li tista' tkun u sar tishiġ tal-pilastrri. Kien il-Ħadd 19 ta' Ottubru 1980 meta Mons. Gonzi, Arcisqof Emeritus, bierrek is-salib ta' fuq il-koppla, liema barka mbagħad twasslet personalment mill-Kappillan Deguara li tela' fuq l-iskaffolding flimkien ma' mijiet ta' parruċċani. Wasal fejn is-salib, bierku, u minn hemm fuq bierrek il-parroċċa kollha.

Imbagħad, sena u nofs wara, l-Arcisqof Mons. Ġużeppi Mercieca fetaħ u bierrek il-knisja parrokkjali nhar id-29 ta' Mejju tal-1982 lejlet il-Pentekoste u, f'it anqas minn erba' snin wara, l-istess Arcisqof Mercieca kkonsagra l-knisja fid-19 ta' Jannar 1986.


Waqt li dawn id-dati marbuta mat-tkomplija, ftuħ, tberik u konsagrazzjoni tal-knisja huma importanti ħafna, il-parrokat tal-Kappillan Deguara inkluda wkoll bosta ħidmiet pastorali. Lill-Kappillan Deguara nsibuh jispikka fl-oqsma tal-pastorali tal-kelma, kemm dik minn fuq il-pulptu kif ukoll fil-kuntatti personali li kien ikollu regolarment mal-parruċċani. Fil-parrokat tiegħu tispikka wkoll l-importanza li ta lis-sagramenti tal-ewkaristija u tar-rikonċiljazzjoni.

Il-Kappillan Deguara waqqaf l-ewwel Kunsill Pastoral Parrokkjali, diversi bordijiet u kummissjonijiet u beda joħroġ il-fuljett parrokkjali bl-isem *Sliem u Hajja*. L-akkwist ta' Dar Parrokkjali biex isservi bhala residenza għall-kappillan kien importanti ħafna, għax ta' min jgħid li l-Kappillani sa minn dejjem kienu joqogħdu f' residenza privata tagħhom jew bil-kera.

Importanti kienu l-ftuħ taċ-ċentri tal-katekiżmu fil-kripta li saru fis-snin sebgħin, kif ukoll il-ħidma fost iż-zgħażaġ minn diversi sacerdoti, fosthom Dun Joe Camilleri, Dun Ġorġ Dalli u Dun Joe Meli. Il-periferiji tal-parroċċa ngħataw attenzjoni bit-twaqqif ta' żewġ zoni – tad-Duluri u tas-Sokkors. Inizjattiva oħra kienet il-librerija parrokkjali li ssemmiet għal Dun Ġino Mangion.



L-abbar fażi fil-bini tal-Knisja l-Ġdida: il-bini tal-koppla.



Mument emozzjonali li juri lill-Monsinjur Vincens Deguara, dak iż-żmien Kappillan, maġenb is-salib nhar it-tberik tal-koppla mill-Arcisqof Emeritus Mikiel Gonzi fl-1980.

Iċ-ċelebrazzjoni tal-festi ngħataw ukoll importanza u mhux biss dik tat-titular. Sabiex dawn jitgawdew minn firxa aktar wiesgħa ta' nies (Bastjanizi) sar tqassim tar-rotot differenti. B'hekk kull purċissjoni saritilha rotta differenti. Fl-1981 saret vara ġdida tal-Irxox, xogħol ta' Ġlormu Dingli, waqt li l-vara titulari ġiet indurata mill-ġdid fl-1986. Statwa oħra, did-darba tar-Redentur, saret fl-1985 fejn sar tentattiv sabiex din tiddaħhal fil-knisja. Permess ma kienx hemm u sussegwentement din l-istatwa, li hi xogħol ta' Alfred Camilleri Cauchi, tbierket fl-1986 u tqiegħdet f'niċċa fil-Knisja ż-Żgħira.

Waqt il-parrokat tal-Kappillan Deguara saru diversi xogħlijiet artistici fil-knisja parrokkjali. Dawn jinkludu tabernaklu (1983), Via Sagra (1986), Artal Maġġur (1987), Ambone (1987), Kurċifiss u prospettiva tiegħu (1988), *sacrarium* (1988), li saru kollha fuq disinni ta' Ġanni Bonnici

Nhar il-21 ta' Lulju 1988, Dun Vincenz Deguara nħatar Direttur Spiritwali għas-Seminarju Maġġuri fejn beda dan ix-xogħol ġdid tiegħu fil-11 ta' Settembru. Għalkemm fl-2003 nħatar Monsinjur tal-Katidral, bl-impenji li din il-ħatra għabet magħha, għadu jaqdi d-dmirijiet tiegħu fis-Seminarju. Baqa' jgħix Ħal Qormi fejn għadu jagħti s-servizz religjuż tiegħu fil-parroċċa fil-Ħdud u fil-vaganzi tas-Seminarju Maġġuri.

Dun Charles Cordina (1988-1995)

Dun Charles Cordina tweled Raħal Ġdid nhar it-8 ta' Ġunju 1949 u, wara li ta servizz fil-Parroċċa San Sebastjan fil-perjodu tad-djkonat tiegħu, qaddes fl-20 ta' Lulju 1974. Meta ġie nominat Kappillan tal-Parroċċa San Sebastjan, kien qed jaqdi d-dmirijiet ta' Kappillan tal-Parroċċa San Piju X ta' Santa Luċija. Hu ngħata pussess formali tal-parroċċa Qormija nhar il-Ħadd, 16 ta' Ottubru 1988.

Il-Kappillan Cordina, kif qal hu stess fil-quddies tal-pussess, ġie fil-parroċċa tagħna meta l-knisja kienet lesta. Seta' għalhekk jikkoncentra fuq il-ħidma pastorali, b'mod partikolari dik tal-evangelizzazzjoni u tad-djkonija. Infatti lill-Kappillan Cordina niftakruh ħafna mhux biss għall-omeliji tiegħu imma wkoll għall-ħidma


tiegħu fil-konfessjonarju u mal-morda. Naturalment hu kompli fuq dak li sab u saħħaħ il-ħidma tal-parroċċa fl-oqsma tal-katekezi fost l-adulti u ż-żgħażaġh.

F'dawk li huma opri ġodda nsemmu t-tkomplija tal-friz li tlestiet fl-1992. Saru antiporti ġodda fl-1991, battisteru tal-irħam fl-1990, kappella moderna fiż-Żona tas-Sokkors (1989). Nhar il-pussess tiegħu l-Kappillan Cordina nieda proġett tal-qniepen billi l-flus li hu rċieva poġġiehom go fond għall-qniepen. Imbagħad lejn tmiem il-parrokat tiegħu, fl-1994, sar pedestall ġdid għall-vara titulari, xogħol tar-Rabti Frans Galea.



Mons. Charles Cordina

Kien fi żmien il-kappillan Cordina li l-purċissjoni tal-Irxoxt bdiet issir filgħodu mill-1994, kif ukoll il-każin tal-banda beda jagħmel serata muziko-letterarja fil-kriptata tal-knisja nhar Hadd il-Palm, u l-Kummissjoni Żgħażaġh Bastjanizi bdiet ittella' l-wirja taċ-Ċenaklu fl-1995, fis-Sala Psaila taħt iz-zuntier. Kien ukoll il-Kappillan Cordina li reġa' qajjem fuq saqajhom iż-żewġ fratellanzi tas-SS. Sagrament u tal-Madonna tad-Duluri u żdiedet il-Fratellanza tal-Madonna tar-Rużarju.



Il-Fratellanza tal-Madonna tar-Rużarju li żdiedet fi żmien il-Kappillan Cordina.

Mill-1989 beda jingħata servizz tat-tqarbin fil-knisja u fid-djar mill-Ministri Straordinarji tat-Tqarbin. Sar ukoll it-tiżiħ tal-Kunsill Pastorali Parrokkjali bi statut ġdid u ssahhu diversi kummissjonijiet fosthom il-Kummissjoni Familja.

F'Ottubru tal-1995 Dun Charles Cordina spicċa minn kappillan meta nġhata l-hatra ta' Delegat tal-Arcisqof fis-Segretarjat għall-Kleru u għall-Ordni Reliġjużi. Dun Charles, li baqa' joqgħod fir-residenza privata tiegħu f'Hal Qormi, għadu fil-fatt jagħti s-servizz tiegħu fil-Kurja Arciveskovili bħala Segretarju Pastorali u fit snin ilu nhatar Monsinjur.

Dun Walter Cauchi (1996-2008)

Dun Walter Cauchi tweled Birkirkara nhar id-3 ta' Frar 1951 u kien ordnat sacerdot nhar id-19 ta' Ġunju 1977. Qabel kien nominat Kappillan fil-parroċċa tagħna, hu kien Viċi Parroku fil-Għargħur u f'Bormla minn fejn inhatar Kappillan tal-Gżira fl-1981 u ta' Hal Tarxien fl-1987. Kien nominat Kappillan tal-Parroċċa San Sebastjan f'Novembru tal-1995 u nġhata l-pussess formali fl-14 ta' Jannar 1996.

Il-Kappillan Cauchi wettaq il-ħidma pastorali tiegħu fil-parroċċa tagħna b'attenzjoni speċjali għal-liturġija tas-sagramenti u ħidma pastorali fost iż-żgħażaġh. Il-konfessjonarju kien forsi wieħed mill-aktar postijiet li faċli ssibu billi kien iqatta' hin twil iqarar u jagħti l-pariri.



Dun Walter Cauchi

Però, il-Kappillan Cauchi kien persuna li tista' tgħid li dak li jaraw għajnejh jagħmlu jdejh. Dan rajnieh l-aktar fil-ħidma sħiħa u kontinwa tiegħu fiċ-Ċentru Pastorali San Sebastjan li hu nieda bħala l-Proġett tal-Millennju għall-

parroċċa tagħna. Nistgħu nġhidu li dan hu l-monument li hallielna l-Kappillan Cauchi.

Il-hidma tiegħu kienet tinkludi wkoll diversi attivitajiet oħra. Fosthom insemmu l-*Pageant* li jsir kull sena fuq iz-zuntier tal-knisja fil-Ġimgħa Mqaddsa u *pageant* ieħor dwar San Sebastjan fil-ġranet ta' qabel il-festa titulari. Fost il-hidma tiegħu fost iż-żgħażaġh insemmu l-grupp ROOTS fis-sena 2000 u l-PLYG li twaqqaf immedjatement wara. Dawn bdew jorganizzaw diversi attivitajiet fosthom il-Bread Festival li jsir kull Settembru.

Waqt li l-proġett l-aktar għal qalb il-Kappillan Cauchi hu bla dubju ta' xejn iċ-Ċentru Pastoral, li fih investa ħafna u ħafna enerġija, fi żmien sar ukoll il-proġett tal-qniepen u l-arloġġ, b'ħidma minn Dun Joe Borg. Ta' min jgħid li, f'dan il-proġett, il-parroċċa fettet qalbhha b'entuzjażmu tant li l-qniepen ingabru kollha minn fost il-parruċċani f'qasir żmien fl-1998. Tlesta wkoll iz-zuntier u sar it-tikħil minn barra tal-knisja parrokkjali. Ma' dawn irridu nżidu li kien il-Kappillan Cauchi li solva l-problema li kienet inqalġhet bil-pedestall ta' Galea. Waqqaf għal dan il-għan kumitat sakemm sar pedestall ġdid minn Renzo Gauci u li żżanzan fil-festa tal-2004. Saru wkoll sett brazzi fl-2006 u sar Salib tal-Kleru fl-2006.


F'Settembru 2008 Dun Walter Cauchi nħatar Kappillan ta' Wied il-Għajn.

Dun Joseph Buhagiar (2008-)


Dun Joseph Buhagiar twieled il-Mosta nhar id-29 ta' Settembru 1964 u kien ordnat saċerdot nhar it-8 ta' Lulju 1994. Beda l-hidma pastorali tiegħu fis-sacerdozju bhala Assistent Direttur tal-Moviment ta' Kana. Sentejn wara l-Arcisqof baġhtu bhala Viċi Parroku r-Rabat fejn inghata r-responsabbiltà għaż-Żona tal-Imtarfa. Kien għadu Rettur tal-Imtarfa meta din saret Żona Pastoral Awtonoma fl-2000 u erba' snin wara sar l-ewwel kappillan tal-Imtarfa meta



Is-sett tal-qniepen fuq iz-zuntier fl-1998



Iċ-Ċentru Pastoral Parrokkjali



Kappillan Dun Joe Buhagiar

din saret parroċċa. Hu nħatar Kappillan tal-Parroċċa San Sebastjan f'Settembru tal-2008 u ngħata l-pussess tal-parroċċa nhar l-14 ta' Diċembru 2008.

Naturalment il-Kappillan Buhagiar kompla fuq il-ħidma tal-kappillani ta' qablu. Insibuh attiv pastoralment b'mod partikolari fil-quddies, fil-qrar, fil-pariri u fit-tqarbin tal-morda. Qed jagħmel ħidma wkoll fost id-diversi kummissjonijiet u għaqdiet sabiex jissahħu u jtejbu s-servizz li jagħtu lill-parroċċa.

Il-Kappillan Buhagiar qed jieħu ħsieb li l-75 anniversarju mit-twaqqif tal-parroċċa jiġi mfakkar bl-aktar mod xieraq u sabiħ. Diġà saru diversi attivitajiet li huma mifruxa fuq sena sħiħa. Jilħqu l-qofol tagħhom bil-miġja tar-relikwija ta' San Sebastjan mill-Vatikan għall-festa titulari. Izda ħidma importanti li se tibqa' bħala t-tifkira ta' dan l-anniversarju, kif ukoll tal-Kappillan Buhagiar, hi l-ftuħ mill-ġdid tal-Knisja ż-Żgħira bħala knisja tal-adorazzjoni ewkaristika. Din il-gawhra li hi tant għal qalb il-parruċċani sarilha restawr estensiv (għad li baqa' xi jsir) u nfetħet mill-ġdid f'Ġunju li għadda.



Il-Knisja ż-Żgħira terġa' tinfetħet għall-adorazzjoni ewkaristika

Referenza ewlenija għal din il-kitba hu l-ktieb ta' Dun Ġwann Bugeja u Dr Joseph F. Grima *"Minn Grajjet il-Parroċċa San Sebastjan, Ħal Qormi"*, pubblikat fl-2007 mill-Parroċċa San Sebastjan; kif ukoll intervisti li l-awtur kien għamel lill-kappillani u nies ohra waqt il-programm tiegħu *tal-Qalba, ta' Pinto, ta' San Bastjan*, li jixxandar regolarment fuq Radju Bastjanizi FM. Ħajr ukoll lil Dr Joseph F. Grima tat-tagħrif bijografiku li għaddieli dwar il-kappillani.

PIETRA JEWELLERY

Roderick Mallia

26, Correa Str. Qormi (Corner with Grech's Bathroom Centre)

Tel: 2144 8940

*For local & Foreign 18kt. Gold, Silver Jewellery & Silver Gifts,
Repairs & Engravings Accepted • Wednesday evening closed*